



सुविचार

रात में चादर समेट दी है सूरज ने रोशनी बिखेर दी है शुक्र करो उस रब का जिसने आपको इतनी सुंदर सवेर दी है।

दक्षिण भारत राष्ट्रमत

जनभागीदारी से बदल रहा भारत

प्रधानमंत्री नरेंद्र मोदी ने गणतंत्र दिवस से पहले, ‘मन की बात’ कार्यक्रम में विभिन्न समस्याओं के समाधान ढूँढने वाले लोगों का उल्लेख कर उनका हौसला बढ़ाया है। देश में कई समस्याएँ हैं। सिर्फ शिकायत करते रहने से उनका समाधान नहीं होगा। इसके लिए लोगों को आगे आना होगा। उत्तर प्रदेश के आजमगढ़ में तमसा नदी की सफाई कर उसे ‘नया जीवन’ देने वाले लोगों का प्रयास सराहनीय है। प्रदूषण के कारण इस नदी की धारा अवरुद्ध हो रही थी। अब लोगों ने इसे निर्मल बना दिया है। नदियां मनुष्य को जीवन देती हैं। उनका अस्तित्व बचाने के लिए मनुष्य को आगे आना चाहिए। अक्सर कहा जाता है कि यूरोप में कई जगह नदियां बहुत साफ हैं। वे लोग अपनी नदियों में कचरा नहीं डालते। वहाँ, भारत में कई नदियों को माता का दर्जा दिया जाता है, लेकिन लोग उनमें कचरा डालकर प्रदूषित करते हैं। अगर हम अपना रवैया नहीं बदलेंगे तो नदियाँ कैसे साफ रहेंगी? हमें उनकी पवित्रता और स्वच्छता का ध्यान रखना होगा। देश के कई इलाकों में पेयजल की गंभीर समस्या है। भू-जल का इतना दोहन किया गया है कि उसका स्तर गिरता जा रहा है। पहले, जहाँ थोड़ी-सी खुदाई पर पानी मिल जाता था, अब कुआँ गहरा खोदना पड़ता है। कई जगह तो बहुत गहरी खुदाई के बावजूद पानी नहीं मिलता। आंध्र प्रदेश के अनंतपुर में भी सूखे की गंभीर समस्या रही है। वहाँ स्थानीय लोगों ने जलाशयों को साफ किया। इससे भू-जल का स्तर बढ़ गया। उन्होंने हजारों पौधे लगाकर हरियाली को बढ़ावा दिया। इससे इलाके की तस्वीर ही बदल गई। ऐसे प्रयास उन इलाकों के लिए बहुत लाभदायक सिद्ध हो सकते हैं, जहाँ भू-जल स्तर काफी नीचे चला गया है। वर्षाजल की एक-एक बूँद का सदुपयोग करना चाहिए।

देश के युवाओं में भजन क्लबिंग की बढ़ती लोकप्रियता उत्साहजनक है। नशे से दूरी और भगवान के भजनों में रुचि – यह ऐसा बदलाव है, जिसकी वर्षों से प्रतीक्षा थी। एक ओर जहाँ कुछ लोग युवा शक्ति को हिंसा और अभद्रता का महिमा मंडन करने वाले गानों से गुमराह कर रहे हैं, वहीं भजन क्लबिंग में मर्यादा का पूरा ध्यान रखा जाता है। इस चलन का सभी शहरों में प्रसार होना चाहिए। साथ ही, यह सुनिश्चित करना चाहिए कि भविष्य में भी इसकी मर्यादा और शुचित्ता कायम रहे। गुजरात में बेचराजी के चंदनकी गांव की एक परंपरा से प्रेरणा ली जा सकती है। यहाँ के लोग, खासकर बुजुर्ग अपने घरों में खाना नहीं बनाते, क्योंकि कम्प्युनिटी किचन की अन्ठ्ठी परंपरा जारी है। पूरे गांव के लिए एक ही जगह खाना बनता है और सभी लोग साथ बैठकर खाना खाते हैं। डेढ़ दशक से चली आ रही यह परंपरा समाज को एकता के सूत्र में बांधती है। क्या यह परंपरा अन्य गांवों में शुरू की जा सकती है? इससे समाज में समानता की स्थापना होगी। यह परंपरा पारिवारिक भावना को बढ़ावा देगी। इससे गृहिणियों का समय बचेगा। वे अन्य काम कर सकेंगी। अनंतनाग के शेखगुंड गांव में नशाखोरी की समस्या का अन्ठा समाधान प्रशंसनीय है। इस गांव में दुकानदारों ने तंबाकू उत्पाद बेचने बंद कर दिए। इससे युवाओं में जागरूकता बढ़ी। अगर नशाखोरी की सामग्री दुकानों पर उपलब्ध नहीं होगी तो लोग अपनेआप नशे से दूरी बना लेंगे। हालांकि इसमें कुछ दिक्कतें हैं। कई लोग दूसरे विकल्प ढूँढ़ लेते हैं। उदाहरण के लिए, जहाँ शराब पर पाबंदी होती है, वहाँ तस्करी और जहरीली शराब की बिक्री के मामले देखने को मिलते हैं। एकतरफा पाबंदियाँ नशाखोरी पर कुछ हद तक नियंत्रण लगा सकती हैं। किसी व्यक्ति का संयम और दृढ़ संकल्प ही उसे बुरी आदतों से दूर रख सकता है।

ट्वीटर टॉक



राष्ट्रीय मतदाता दिवस के अवसर पर समस्त देश एवं प्रदेशवासियों को हार्दिक शुभकामनाएँ। यह दिवस हमें स्मरण कराता है कि जागरूक, सजग और जिम्मेदार मतदाता ही सशक्त लोकतंत्र की सुदृढ़ आधारशिला होते हैं।

—वसुंधरा राजे

विद्याधर नगर विधानसभा के मुरलीपुरा में दादी का फाटक स्थित राजस्थान आई हॉस्पिटल लेजर एंड रेटीना सेंटर का उपमुख्यमंत्री दिया कुमारी ने उद्घाटन किया। यह आधुनिक नेत्र चिकित्सा केंद्र क्षेत्रवासियों को बेहतर, सुलभ एवं गुणवत्तापूर्ण स्वास्थ्य सेवाएँ प्रदान करेगा।

—दिया कुमारी



सम्मानित धुपुंत जाति के श्रद्धालुओं की निःशुल्क पावन तीर्थ यात्रा एवं दिव्यांगजनों को सहयोग प्रदान करने वाले इस भव्य आयोजन में सहभागिता कर मन अत्यंत प्रसन्न हुआ। इस सराहनीय पहल हेतु आयोजकों को साधुवाद व सभी सहभागियों को हार्दिक शुभकामनाएं।

—राजेश्वरथि सठौड़

प्रेरक प्रसंग

समय का फेर

एक बार गुरु सत्येन्द्रनाथ अपने शिष्यों को यह बता रहे थे कि जीवन में तीन चीजें बहुत उलझी हुई होती हैंदिल, दिमाग और किरमत्ता। दिल कुछ चाहता है, फिर दिमाग उसे पाने के लिए रास्ता तलाश करता है, लेकिन अंत में वही होता है जो तक्रदीर में लिखा होता है। सुबोध नामक एक युवक को यह बात समझ नहीं आ रही थी। गुरुजी उसे एक बगीचे में लेकर गए। वहाँ एक बंदर जामुन के पेड़ पर चढ़ाई करना चाहता था, लेकिन बागवान का मोटा डंडा उसे कुछ भी नहीं करने दे रहा था। बंदर ने एक-दो बार प्रयास किया, लेकिन वह असफल रहा।

भूख बढ़ती जा रही थी। तभी, उस बगीचे में एक बुजुर्ग केले का गुच्छा लेकर आए और वह गुच्छा बंदर के सामने रख दिया। बंदर की खुशी का पारावार न था। उसने खुशी-खुशी हाथ आगे बढ़ाकर केले छीलने शुरू किए और गर्दन हिलाते हुए वह केले खाता रहा। यह दृश्य देखकर सुबोध ने गुरुजी की बात को समझ लिया और स्वीकार किया कि जीवन में जो होता है, वह तक्रदीर ही तय करती है।

प्रो. आरके जैन 'अरिजीत'

भारतीय अर्थव्यवस्था इस समय इतिहास के एक ऐसे निर्णायक मोड़ पर खड़ी दिखाई देती है, जहां वैश्विक राजनीति, व्यापारिक नीतियां और राष्ट्रीय हित आपस में गहराई से उलझ गए हैं। अमेरिकी राष्ट्रपति डोनाल्ड ट्रंप द्वारा लगाए गए आक्रामक टैरिफ ने विश्व व्यापार व्यवस्था की स्थिरता को चुनौती दी है। अगस्त 2025 में भारत पर लगाए गए 50 प्रतिशत टैरिफ केवल शुल्क वृद्धि नहीं, बल्कि एक स्पष्ट राजनीतिक और आर्थिक संदेश हैं। इस पृष्ठभूमि में बजट 2026 साधारण वार्षिक प्रक्रिया न रहकर भारत की आर्थिक दिशा तय करने वाला ऐतिहासिक दस्तावेज बनने की ओर बढ़ रहा है। ट्रंप टैरिफ का प्रभाव भारतीय निर्यात के लिए गहरी चिंता का विषय बन चुका है। उपभोक्ता वस्तुएं, वस्त्र, रसायन, ऑटो कलपुर्ज और खुदरा उत्पाद जैसे क्षेत्र सीधे तौर पर इन शुल्कों की मार झेल रहे हैं। बड़ी हुई लागत के कारण भारतीय उत्पाद अंतरराष्ट्रीय बाजारों में प्रतिस्पर्धा खो सकते हैं। यह स्थिति केवल व्यापार घाटे तक सीमित नहीं रहती, बल्कि उत्पादन, रोजगार और निवेश पर भी नकारात्मक असर डालने की क्षमता रखती है। ऐसे में बजट 2026 से अपेक्षा है कि वह इस दबाव को अवसर में बदलने की स्पष्ट रणनीति प्रस्तुत करे।

वैश्विक स्तर पर ट्रंप टैरिफ संरक्षणवाद की उस नई लहर का प्रतीक हैं, जिसमें मुक्त व्यापार की अवधारणा धीरे-धीरे पीछे हटती दिख रही है। अमेरिका अपने घरेलू उद्योगों को प्राथमिकता देकर अंतरराष्ट्रीय नियमों को पुनर्विभाषित कर रहा है। भारत के लिए यह संकेत स्पष्ट है कि अब केवल पारंपरिक व्यापार साझेदारों पर निर्भर रहना जोखिम भरा हो सकता है। बजट 2026 के माध्यम से भारत को यह संदेश देना होगा कि वह बदलती वैश्विक व्यवस्था में केवल अनुकूलन ही नहीं, बल्कि नेतृत्व करने की क्षमता भी रखता है। निर्यात विविधीकरण इस पूरे विमर्श का सबसे मजबूत

सामयिक

अमेरिकी दबाव के बीच भारतीय बजट की बड़ी परीक्षा



रुतंभ बनकर उभरता है। वर्षों से भारतीय निर्यात कुछ सीमित बाजारों पर केंद्रित रहा है, जिससे किसी एक झटके का असर व्यापक हो जाता है। ट्रंप टैरिफ ने इसी कमजोरी को उजागर किया है। अफ्रीका, लैटिन अमेरिका, पश्चिम एशिया और यूरोप के उभरते बाजार भारत के लिए नए अवसर प्रस्तुत करते हैं। बजट 2026 में यदि विशेष निर्यात प्रोत्साहन, बाजार-विशेष रणनीतियां और लॉजिस्टिक समर्थन शामिल किए जाते हैं, तो भारतीय निर्यात नई दिशा पकड़ सकता है।

टैरिफ का प्रभाव रोजगार पर भी गहरा पड़ सकता है। निर्यात आधारित उद्योगों में मांग घटने से उत्पादन में कटौती और नौकरियों में कमी का खतरा बढ़ गया है। छोटे और मध्यम उद्योग, जो पहले से ही सीमित संसाधनों पर निर्भर हैं, सबसे अधिक प्रभावित हो सकते हैं। हालांकि भारत की अर्थव्यवस्था मुख्य रूप से घरेलू मांग पर आधारित है, फिर भी निर्यात क्षेत्र लाखों लोगों को रोजगार प्रदान करता है। बजट 2026 में रोजगार संरक्षण और सृजन के लिए लक्षित उपाय इस चुनौती का प्रभाव कम कर सकते हैं।

वित्त मंत्री निर्मला सीतारमण के लिए यह बजट केवल वित्तीय संतुलन साधने का अभ्यास नहीं, बल्कि आर्थिक आत्मरक्षा की रणनीति गढ़ने का अवसर है। नीति विशेषज्ञों की राय है कि गैर-टैरिफ बाधाओं को हटाना, नियामक

प्रक्रियाओं को सरल बनाना और नीति स्थिरता सुनिश्चित करना समय की सबसे बड़ी मांग है। विदेशी प्रत्यक्ष निवेश को आकर्षित करने के लिए स्पष्ट नियम और तेज निर्णय प्रक्रिया आवश्यक है। बजट 2026 यदि इस दिशा में ठोस संकेत देता है, तो भारत वैश्विक निवेश मानचित्र पर और मजबूत स्थिति बना सकता है। घरेलू मांग को सशक्त बनाना ट्रंप टैरिफ के प्रभाव को कम करने का सबसे प्रभावी उपाय माना जा रहा है। जब देश का आंतरिक बाजार मजबूत होता है, तब बाहरी झटके सीमित प्रभाव डाल पाते हैं। मध्यम वर्ग की क्रय शक्ति बढ़ाने के लिए आयकर राहत, उपभोग को बढ़ावा देने वाले कदम और अप्रत्यक्ष कर सुधार बजट 2026 की प्राथमिकताओं में शामिल हो सकते हैं। इससे न केवल खपत बढ़ेगी, बल्कि उद्योगों को स्थिर और विश्वसनिय मांग का आधार भी मिलेगा।

उत्पादन आधारित प्रोत्साहन योजनाएं इस रणनीति की केंद्रीय धुरी बन सकती हैं। घरेलू विनिर्माण को वैश्विक प्रतिस्पर्धा के अनुरूप बनाने के लिए तकनीक, पूंजी और नवाचार का संरक्षित विकास आवश्यक है। बजट 2026 में इन योजनाओं के विस्तार से आयात निर्भरता घटेगी और घरेलू उत्पादन को नई गति मिलेगी। इससे भारत वैश्विक आपूर्ति श्रृंखला में केवल उपभोक्ता नहीं, बल्कि प्रभावशाली उत्पादक की भूमिका निभा सकेगा। ऊर्जा आयात और

कच्चे माल की निर्भरता भी ट्रंप टैरिफ के संदर्भ में एक संवेदनशील मुद्दा है। रूसी तेल आयात को लेकर अमेरिकी आपत्तियों ने भारत के सामने कूटनीतिक और आर्थिक संतुलन की चुनौती खड़ी कर दी है। संकेत मिले हैं कि आयात नीति में समायोजन से शुल्क राहत संभव हो सकती है। बजट 2026 में ऊर्जा स्रोतों के विविधीकरण और आत्मनिर्भर ऊर्जा नीति पर जोर देकर भारत अपने दीर्घकालिक हितों की रक्षा कर सकता है।

आधारभूत संरचना में निवेश किसी भी आर्थिक रणनीति की रीढ़ होता है। सड़क, रेल, बंदरगाह, ऊर्जा और डिजिटल ढांचे में निवेश से उत्पादकता बढ़ती है और रोजगार के अवसर पैदा होते हैं। बजट 2026 में यदि इन क्षेत्रों पर विशेष ध्यान दिया गया, तो यह न केवल तात्कालिक आर्थिक गतिविधियों को गति देगा, बल्कि दीर्घकालिक विकास को भी मजबूती प्रदान करेगा। यह निवेश भारत को वैश्विक अतिशक्तिताओं से सुरक्षित रखने में सहायक होगा। शिक्षा और कौशल विकास पर खर्च भी इस बजट का एक महत्वपूर्ण आयाम हो सकता है।

बदलती वैश्विक अर्थव्यवस्था में वही देश टिकाऊ प्रगति करते हैं, जिनके पास कुशल और अनुकूलनशील मानव संसाधन होता है। बजट 2026 में नई तकनीकों, डिजिटल कौशल और नवाचार को बढ़ावा देने वाले प्रावधान भारत के युवाओं को वैश्विक प्रतिस्पर्धा के लिए तैयार कर सकते हैं। यह निवेश भविष्य की आर्थिक सुरक्षा का मजबूत आधार बनेगा। बजट 2026 ट्रंप टैरिफ से उत्पन्न दबाव को अवसर में बदलने का निर्णायक मंच साबित हो सकता है।

निर्यात विविधीकरण, घरेलू मांग की मजबूती, निवेश प्रोत्साहन और संरचनात्मक सुधार मिलकर भारत को नई आर्थिक ऊंचाइयों तक ले जाने की क्षमता रखते हैं। यह बजट केवल संकट प्रबंधन का दस्तावेज नहीं, बल्कि आत्मनिर्भर, सशक्त और वैश्विक रूप से प्रभावशाली भारत की स्पष्ट घोषणा बन सकता है। यदि बड़े, साहसिक और दूरदर्शी ऐलान हुए, तो बजट 2026 आने वाले वर्षों के लिए आर्थिक दिशा निर्धारित करने वाला ऐतिहासिक पड़ाव सिद्ध होगा।

नजरिया



गणतंत्र की उपलब्धियां गर्व का कारण हैं, किंतु खोया भी बहुत। भ्रष्टाचार ने जड़ें जमा ली-टू जी, कोयला आवंटन जैसी घोटालों ने अरबों लूटे। चुनावी बॉन्ड पर सवाल, नोटबंदी के बाद काला धन वापसी असफल। महिला असुरक्षा चरम पर-निर्मया से हाथरस तक बलात्कार की घटनाएं थम नहीं रही। जातिगत हिंसा, दलित अत्याचार जारी। किसान संकट गहरा: न्यूनतम समर्थन मूल्य की मांग, कर्जमाफी नाकाफी। युवा बेरोजगारी तीनों प्रतिशत पर, असंतोष से हिंसा भड़क रही।

गणतंत्र की उपलब्धियाँ, चुनौतियाँ और भविष्य का संकल्प

डॉ. सत्यवान 'सौरभ'

मोबाइल : 9466526148

भारत का गणतंत्र आज 77 वर्ष का हो चुका है। 26 जनवरी 1950 को लागू हुए संविधान ने एक नई भारत की नींव रखी, जो स्वतंत्रता संग्राम के बलिदानों से प्रेरित थी। स्वतंत्रता प्राप्ति के बाद से हमने अनेक क्षेत्रों में प्रगति की-साहित्य, खेल, कृषि, विज्ञान-प्रौद्योगिकी से लेकर आर्थिक-सैन्य क्षमता तक। विविध संस्कृति को मजबूत करते हुए राष्ट्र ने वैश्विक पटल पर अपनी पहचान बनायी। चंद्रगान मिशन से अंतरिक्ष विज्ञान में अग्रणी बने, यूपीआई जैसी डिजिटल क्रांति ने भुगतान व्यवस्था बदल दी, जबकि ओलंपिक-एशियाड में पदकों की बाँछार ने खेलक्षेत्र में नई ऊँचाइयाँ छुईं। आज विश्व भारत को चौथी सबसे बड़ी अर्थव्यवस्था के रूप में देखता है, जहाँ सात से आठ प्रतिशत की विकास दर ने गरीबी उन्मूलन में योगदान दिया। लेकिन यह यात्रा सहज नहीं रही। आंतरिक चुनौतियाँ, सीमापार खतरे और सामाजिक विषमताएँ बनी रहीं। गणतंत्र दिवस पर आत्मचिंतन आवश्यक है: हमने क्या पाया, क्या खोया और भविष्य के लिए क्या संकल्प लें?

भारत की पहली और सबसे बड़ी चुनौती थी-विविधता में एकता। महाद्वीप के आकार का यह देश सौ तीस करोड़ से अधिक लोगों, सैकड़ों भाषाओं-बोलियों, विविध धर्मों-संस्कृतियों का मेल था। स्वतंत्रता के समय आशंका थी कि यह एकजुट नहीं रहेगा। विभाजन की त्रासदी ने

आशंकाओं को बल दिया, लाखों जानें गईं, लेकिन संविधान ने संघीय ढांचे से एकता सुनिश्चित की। अनुच्छेद एक ने 'भारत एक अखंड राज्य' घोषित किया। भाषाई राज्यों का पुनर्गठन, एकीकृत न्यायपालिका और संवैधानिक संस्थाओं ने क्षेत्रीय आकांक्षाओं को मुख्यधारा से जोड़ा। नक्सलवाद, अलगाववाद जैसी चुनौतियों के बावजूद हमने एकता बनाए रखी। पिछले 25 वर्षों में जम्मू-कश्मीर से अनुच्छेद 370 हटाना, पूर्वोत्तर में शांति प्रक्रियाएँ इसका प्रमाण हैं। आज 'एक देश, एक राशन' जैसी योजनाएँ विविधता को शक्ति बना रही हैं। यह उपलब्धि कम नहीं-विश्व के अधिकांश बहुलवादी देश टूट चुके, लेकिन भारत अटल खड़ा है।

दूसरी चुनौती थी-लोकतंत्र को जीवंत बनाना। संविधान ने वयस्क मताधिकार, मौलिक अधिकार, धर्मनिरपेक्षता प्रदान की। संसदीय प्रणाली अपनाई, जो ब्रिटिश मॉडल से प्रेरित किंतु भारतीय आवश्यकताओं के अनुरूप। नेहरू युग से चली आ रही परंपरा में अठारह लोकसभा चुनाव शांतिपूर्ण हुए। न्यायपालिका ने जनहित याचिका के माध्यम से गरीबों के अधिकार स्थापित किए-विशाला दिशानिर्देशों से महिला सुरक्षा, शिक्षा का अधिकार से शिक्षा का अधिकार। महिला आरक्षण ने पंचायती राज में तैत्तीस से पचास प्रतिशत क्रांति लाई, जो राष्ट्रीय स्तर पर विस्तार की प्रतीक्षा कर रहा। सूचना का अधिकार ने पारदर्शिता बढ़ाई, जबकि वस्तु एवं सेवा कर ने आर्थिक एकीकरण किया। चुनौतियाँ रहीं-आपातकाल जैसे काले अध्याय, लेकिन संस्थाओं ने पुनरुद्धार किया। आज व्रतसंभ

मजबूत हैं: चुनाव आयोग निष्पक्ष, भारतीय रिजर्व बैंक आर्थिक स्थिरता का प्रहरी। विश्व के सबसे बड़े लोकतंत्र ने साबित किया कि गरीबी और निरक्षरता के बावजूद प्रजातंत्र फल-फूल सकता है।

तीसरी चुनौती थी विकास। वर्ष 1947 में सकल घरेलू उत्पाद दो लाख तीस हजार करोड़ था, आज चार सौ लाख करोड़ से अधिका हरित क्रांति ने अन्न भंडार भरे, सफेद क्रांति ने दूध उत्पादन में विश्व रिकॉर्ड बनाया। इसरो के सौ से अधिक उपग्रह मिशन, कोविशील्ड वैक्सीन ने आत्मनिर्भरता दिखाई। डिजिटल भारत ने सौ करोड़ से अधिक आधार कार्ड जोड़े, जबकि स्टार्टअप भारत ने एक लाख से अधिक स्टार्टअप जन्मे। सामाजिक मोर्चे पर राष्ट्रीय खाद्य सुरक्षा अधिनियम ने अरसी करोड़ को सस्ता अनाज दिया, स्वच्छ भारत ने बारह करोड़ शौचालय बनाए। आयुष्मान भारत ने पचास करोड़ गरीबों को स्वास्थ्य बीमा प्रदान किया। लेकिन असमानता बनी-ऊपर दस प्रतिशत के पास सत्तावान प्रतिशत संपत्ति, जबकि निचले पचास प्रतिशत के पास तीन प्रतिशत। ग्रामीण-शहरी खाई, किसान आत्महत्याएँ चिंताजनक। फिर भी, गरीबी रेखा से बाहर पचीस करोड़ लोग निकले-यह गर्व का विषय।

गणतंत्र की उपलब्धियाँ गर्व का कारण हैं, किंतु खोया भी बहुत। भ्रष्टाचार ने जड़ें जमा ली-टू जी, कोयला आवंटन जैसी घोटालों ने अरबों लूटे। चुनावी बॉन्ड पर सवाल, नोटबंदी के बाद काला धन वापसी असफल। महिला असुरक्षा चरम पर-निर्मया से हाथरस तक बलात्कार की घटनाएँ

थम नहीं रही। जातिगत हिंसा, दलित अत्याचार जारी। किसान संकट गहरा: न्यूनतम समर्थन मूल्य की मांग, कर्जमाफी नाकाफी। युवा बेरोजगारी तीनों प्रतिशत पर, असंतोष से हिंसा भड़क रही। प्रदूषण घातक, प्रांतीयता का जहर बरकरार। अभिव्यक्ति स्वतंत्रता पर दुरुपयोग। नक्सलवाद, आतंकवाद बने सिरदर्द। ये घाव भारत माता को रक्तरेजित कर रहे।

खोया भले हो, लेकिन हल संभव। भ्रष्टाचार पर प्रत्यक्ष लाभ हस्तांतरण ने रिसाव रोका। महिला सुरक्षा हेतु फारट-ट्रैक कोर्ट, निर्भया कृत उपयोग बढ़ाएँ। किसानों के लिए प्रधानमंत्री किसान सम्मान निधि, किसान उत्पादक संगठन मजबूत करें। रोजगार हेतु कौशल भारत, आत्मनिर्भर तीन से दस करोड़ नौकरियाँ सृजित संभव। सामाजिक सद्भाव हेतु संविधान जागरण अभियान चलाएँ। प्रदूषण पर विद्युत वाहन नीति, नमामि गंगे को गति। पंचायती राज को सशक्त बनाएँ-महिला प्रतिनिधित्व से स्थानीय शासन मजबूत। युवाओं को मुख्यधारा जोड़ें। कृत्रिम बुद्धिमत्ता-बिग डेटा से नफरत फैलाव रोका जा सकता। 2047 तक विकसित भारत का सपना साकार करने हेतु एकजुट हो। गणतंत्र दिवस मात्र परेड-झंडारोहण नहीं, आत्मचिंतन का अवसर। हमने एकता, लोकतंत्र, विकास पाया; भ्रष्टाचार, असमानता खोया। लेकिन युवा शक्ति हमारा हथियार। आशावादी रहें-भारतीय मॉडल अपनाएँ। राष्ट्रपिता गांधी, संविधान निर्माता अम्बेडकर के सिद्धांतों पर चलें। गणतंत्र को कटीली झाड़ियों से निकालें, उज्ज्वल भविष्य बनाएँ।

महत्त्वपूर्ण

Printed& Published by Devendra Sharma on behalf of owners M/s. New Media Company,6/4 , 1st floor, Cantonment station road, Bengaluru-51and printed at Dinasadur Printing Division, 116, Queens Road, Bengaluru-560052. **Editor-Shreekanth Parashar.** ("Responsible for selection of news under PRB Act). Reproduction of any matter from this newspaper in whole or in part or any suchmanner without prior written permission from the publisher is strictly prohibited and punishable by law.RNI No. 58061/93. Regn No.: RNP/KA/BGS/2050/2015-2017 posted at Bengaluru PSO Mysore Road Bengaluru-560 026

पाठकों से अनुरोध है कि इस प्रकाशन में प्रकाशित किए जाने वाले किसी भी तरह के विज्ञापन (वैवाहिक, वगैरह, टेंडर एवं सजायदी इत्यादि) पर कोई भी कार्यवाही, प्रतिबद्धता या धनराशि का व्यय करने से पूर्व इन विज्ञापनों के बारे में समस्त जानकारी यह स्वयं प्राप्त कर लें। दक्षिण भारत राष्ट्रमत समूह उत्पादों की गुणवत्ता तथा सेवाओं के लिए विज्ञापनदाताओं द्वारा किए जा रहे किसी प्रकार के दावों के लिए जिम्मेदार नहीं है। अगर विज्ञापनदाता विज्ञापन में किया जा रहा दावा पूरा नहीं करता है तो दक्षिण भारत राष्ट्रमत समूह के संपादक, मुद्रण एवं प्रकाशक या मालिकाना को पाठक किसी भी रूप में उत्तरदाई नहीं बना सकता। — दक्षिण भारत राष्ट्रमत



मुमुक्षु लवेश सिंघवी की जैनेश्वरी भागवती दीक्षा में श्रद्धालुओं का उमड़ा जनसैलाब

गुरु ज्येष्ठ पुष्कर जैन आराधना केन्द्र-ट्रस्ट ने आयोजित किया दीक्षा महोत्सव

दक्षिण भारत राष्ट्रमत
dakshinbharat.com

बेंगलूरु। शहर के गुरु ज्येष्ठ पुष्कर जैन आराधना केन्द्र, ट्रस्ट के तत्वावधान में रविवार को मुमुक्षु लवेश सिंघवी के जैनेश्वरी भागवती दीक्षा महोत्सव पर पांचवें दिन प्रातः 8 बजे वीर थाल का कार्यक्रम गुरु पुष्कर आराधना भवन में किया गया। इसके पश्चात आराधना भवन से मुमुक्षु लवेश सिंघवी के महाभिनिष्क्रमण यात्रा प्रारंभ होकर गुरुव्रजा देवरु मठ पहुंची और मठ प्रांगण में मुमुक्षु के दीक्षोत्सव का कार्यक्रम आयोजित किया गया। मुमुक्षु के वीर माता-पिता रचनादेवी संजय सिंघवी एवं समर सिंहनूर निवासी परिवारजनों के साथ धर्म लाभार्थी परिवार मीठालाल भरतकुमार भंसाली व शांतिदेवी जयरीलाल उत्तमचंद, पदमराज, मनीषकुमार रातड़िया परिवार ने दीक्षा महोत्सव कार्यक्रम की मंगल शुरुआत गुरु ज्येष्ठ पुष्कर चालीसा के मंगल गान, गुरु स्तुति, नयकार महामंत्र के सामूहिक जाप स्मरण कर की। मुमुक्षु लवेश के दीक्षोत्सव कार्यक्रम विधि की मंगल शुरुआत नरेशमुनिजी ने करवाई। शांतिभद्रमुनिजी ने मुमुक्षु को संयम विधि विधान से पाठ का पारायण करवाया। मुमुक्षु लवेश ने अपने आखिरी सांसारिक भाषण में साध्वीश्री दर्शनप्रभाजी के उपकारों को याद करते हुए कहा कि आज संसार 'स्टार्टअप' में लगा है वहीं संत लोग 'वाइडअप' में लगे हुए हैं। उन्होंने करीब 35 मिनट के धाराप्रवाह भाषण में संसार को छोड़ने लायक और संयम को ग्रहण करने लायक बताया। उन्होंने कहा कि आज मैं संसार को छोड़कर संस्कार व संयम की यात्रा पर निकल रहा हूँ। आज मेरी संसार से 'एक्जिट' और संयम में 'एंट्री' हो रही है। मुमुक्षु ने विभिन्न विधियों के पश्चात संसार व सांसारिक वेश बदलने

के लिए धर्मसभा से बाहर गए और संयम का बाना 'सफेद धवल वस्त्र' धारण कर जैसे ही मुमुक्षु पांडाल में पहुंचे तो सभी श्रद्धालुओं ने गगनचुंबी संयमी नारों से सभागार को गुंजायमान कर दिया।

मुमुक्षु लवेश संयम पथ पर कदम रखकर बने 'हार्दिक मुनि'

दीक्षा विधि को आगे बढ़ाते हुए पंडितरत्न व्याख्यान श्री ज्ञानमुनिजी, नरेशमुनिजी, लोकेशमुनिजी, उपप्रवर्तिनी सत्यप्रभाजी, सुप्रभाजी, डॉ. प्रतिभाश्रीजी, डॉ. मेघाश्रीजी, ऋद्धिशीजी, आस्थाश्रीजी, तरुणशीलाजी, सिद्धिशीजी आदि साधु साध्वियों की निश्रा में अभिजीत मुहूर्त में दीक्षा विधि करवाते हुए नरेशमुनिजी ने सभी परिवारजन व संघों की आज्ञा लेकर मुमुक्षु लवेश को 'करेमि भंते' के पाठ से अध्यात्म आराधक को आजीवन सामायिक के पाठ से दीक्षा ग्रहण करवाई। दीक्षा के बाद नूतन मुनि को संयम उपकरण, वस्त्र, पात्र, माला, रजोहरण, आसन आदि संयम साधना के संयम उपकरण प्रदान किए गए। नरेशमुनिजी से संयम रजोहरण प्राप्त करते ही नवदीक्षित मुनि श्रद्धा व समर्पण से झूप उठे। महासाध्वी डॉ. दर्शनप्रभाजी से प्रेरित होकर संयम ग्रहण करने वाले मुमुक्षु लवेश यानी नवदीक्षित मुनि का संयम जीवन का नामकरण करते हुए उनका नया नाम 'हार्दिकमुनिजी' रखा गया, जिसकी उद्घोषणा ज्ञानमुनिजी ने की। धर्म सभा में नवदीक्षित हार्दिक मुनिजी को श्री शांतिभद्रमुनिजी का शिष्य घोषित किया गया। दीक्षा महोत्सव में उपस्थित सभी साध्वियों ने नवदीक्षित मुनिजी के सफल संयमी जीवन की झूमंगल कामना करते हुए उन्हें शुभकामनाएं दी। झंझू-संयम ही

सुखी जीवन का राजमार्ग है। झंझूउपस्थित सभी साधु साध्वियों ने मुमुक्षु लवेश सिंघवी को आशीर्वाचन देते हुए संयम जीवन की महानता पर प्रकाश डालते हुए कहा कि संयम ही सुखी जीवन का राजमार्ग है। मानवता की सेवा, जीवदया ही जैन दर्शन का मूल आधार है। शूरवीर आत्मा ही सिंह की तरह वीरता से अपने संयम का पालन करते हुए भगवान महावीर के जिनशासन की महती प्रभावना करते हुए अपने संयमी जीवन को सफल बनाते हैं और अपने साथ अपने गुरु, गुरुणी, माता, पिता, कुल का नाम रोशन करें। नवदीक्षित मुनि हार्दिकमुनिजी ने भी धर्म सभा को संबोधित करते हुए प्रथम मांगलिक प्रदान किया। इस अवसर पर विशेष अतिथि के रूप में उपस्थित हुए सांसद पी सी मोहन का गुरु ज्येष्ठ पुष्कर जैन आराधना की ओर से अध्यक्ष नेमीचंद सालेचा, उपाध्यक्ष अशोक कुमार रांका, माणकचन्द बडेरा, विनोद भुरट आदि ने स्वागत किया। सांसद ने कहा कि लवेश सिंघवी संसार छोड़कर संयम ले रहे हैं यह बहुत ही अनुकरणीय कार्य है। इस कार्य के लिए लवेश को आज्ञा देने वाला उनका परिवार अनुमोदना का अधिकारी है।

नरेशमुनिजी का आगामी चातुर्मास पूना में घोषित

इस मौके पर बेंगलूरु के विभिन्न संघों, सिंधनूर, चेन्नई, कोयंबटूर, धारवी, सूरत, हुबली से जैन समाज सहित सिंधनूर से जैनोतर समाज के लोग भी बड़ी संख्या में उपस्थित थे। इस मौके पर उपप्रवर्तक नरेशमुनिजी ने अपना आगामी वर्ष 2026 का चातुर्मास पूना संघ को प्रदान किया। हैदराबाद, रामकोट संघ को साध्वी डॉ. प्रतिभाश्रीजी, गुरु ज्येष्ठ पुष्कर भवन बेंगलूरु में साध्वीश्री सत्यप्रभाजी, धारवी

संघ में साध्वीश्री मन्वीश्रीजी, शांतिनगर संघ बेंगलूरु में साध्वीश्री मंगलज्योतिजी, गदग संघ में साध्वीश्री देवेन्द्रप्रभाजी के चातुर्मास की घोषणा की। नरेशमुनिजी ने आगामी वर्षीय पारणा कार्यक्रम की स्वीकृति बीजापुर संघ को दी। चामराजपेट संघ के सज्जनराज सिंघवी ने भी नवदीक्षित मुनि की बड़ी दीक्षा के लिए निवेदन किया जिसे स्वीकार किया गया। दीक्षा के मौके पर गुरुव्रजा देवरु मठ के स्वामीद्वय भी उपस्थित थे।

संघ व गुरु मठ बने दीक्षा महोत्सव कार्यक्रम के बने साक्षी

इस अवसर पर समाजसेवी बाबूलाल रांका, नेमीचंद सालेचा, अशोककुमार रांका, माणकचन्द बडेरा, महावीरचन्द मेहता, महावीरचन्द धारीवाल, फूलचंद लुंकड़, हीराचंद पारख, दिनेश फोल्डा, सुरेन्द्र गोलेछा, किशोर बागरेचा, प्रकाशकरण मेहता, दीपचंद भंसाली, सुरेन्द्र मेहता, किशोर भंसाली, विनोद भुरट, महेंद्र रांका, प्रवीण नेताणी, मीठालाल भंसाली, उत्तमचंद रातड़िया, पदमराज रातड़िया सहित अनेक गणमान्य व्यक्ति उपस्थित थे। इस अवसर पर कर्नाटक जैन कांफ्रेंस के अनेक पदाधिकारीगण सहित अनेक संघ संस्थाओं के सदस्य उपस्थित थे। कार्यक्रम का संचालन गौतमचंद ओरतवाल ने किया। आराधना भवन के महामंत्री महावीरचंद मेहता ने धन्यवाद देते हुए भवन के निर्माण, भोजनालय व भवन को किराए पर लेने की योजनाओं की जानकारी दी। आराधना केन्द्र के सभी पदाधिकारियों सहित गुरु ज्येष्ठ पुष्कर जैन युवा सेवा संगठन, महिला मंडल, युवती मंडल, बालिका मंडल समेत शहर के अनेक संघों ने दीक्षा महोत्सव की व्यवस्थाएं संभाली।



‘स्वस्थ रहने के लिए निरंतरता और अनुशासन ही वास्तविक कुंजी है’

जीतो साउथ लेडीज द्वारा ‘हृदय स्वास्थ्य’ पर जागरूकता सत्र आयोजित

दक्षिण भारत राष्ट्रमत
dakshinbharat.com

बेंगलूरु। जीतो साउथ लेडीज विंग द्वारा स्वास्थ्य एवं पोषण के तत्वावधान में हृदय स्वास्थ्य विषय पर 'दिकसिस्टेरी कोड, हार्ट हेल्थ मेड सिंपल' नामक जागरूकता सत्र का आयोजन किया गया। लेडीज विंग की चेयरपर्सन बबीता रायसोनी ने सभी का स्वागत करते हुए कहा कि आज की तेज रफ्तार जीवनशैली में महिलाएं परिवार, कार्य और समाज की जिम्मेदारियों को निभाते हुए स्वयं के स्वास्थ्य को अक्सर पीछे छोड़ देती हैं। जब तक शरीर साथ देता है, तब तक उसकी

अनदेखी होती रहती है और जब संकेत मिलने लगते हैं, तब हमें उसकी वारंवारिक अहमियत समझ आती है। इस अवसर पर मुख्य वक्ता के रूप में आमंत्रित मैराथन कोच एवं फिटनेस मार्गदर्शक दर्शन जैन ने हृदय स्वास्थ्य से जुड़े महत्वपूर्ण पहलुओं को अत्यंत सरल, व्यावहारिक और दैनिक जीवन में सहज रूप से अपनाए जा सकने वाले तरीकों से समझाया। उन्होंने कहा कि स्वस्थ रहने के लिए कठोर नियमों या असंभव दिनचर्या की आवश्यकता नहीं होती, बल्कि निरंतरता और अनुशासन ही वास्तविक कुंजी है। नियमित चलना, पर्याप्त नींद, तनाव प्रबंधन, संतुलित दिनचर्या और सकारात्मक

सोच जैसी छोटी-छोटी आदतें हृदय को लंबे समय तक स्वस्थ बनाए रखती हैं। उन्होंने यह भी कहा कि स्वास्थ्य कोई एक दिन का लक्ष्य नहीं, बल्कि रोज निभाया जाने वाला संकल्प है। इलेडीज विंग की पूर्व चेयरपर्सन मधु डोशी ने कहा कि वर्तमान समय में स्वास्थ्य को प्राथमिकता देना अत्यंत आवश्यक है। कार्यक्रम के दौरान 'वेलनेस इवेंट फिटनेस फिएस्टा' के अंतर्गत सामाहिक पुरस्कारों का भी वितरण किया गया। सह संयोजिका साक्षी नाहर ने धन्यवाद दिया तथा मुख्य सचिव निधि पालेरचा ने संचालन किया। इस मौके पर लेडीज विंग की अनेक सदस्याएं उपस्थित थीं।

जीवदया अभियान

दक्षिण भारत राष्ट्रमत



बेंगलूरु अलसूर के धेतांबर स्थानकवासरी जैन श्रावक संघ के तत्वावधान में जैन युवक संघ ने जीवदया अभियान के अंतर्गत पशु पक्षियों के लिए खाद्य सामग्री का संग्रहण किया। अलसूर निवासियों ने घर की बनी रोटी के अलावा गुड़, फल, सब्जी, भाजी, अन्न सामग्री विपुल मात्रा में प्रदान की। युवक संघ के अध्यक्ष लोकेश तातेड़, मंत्री संजय सुराणा के साथ अनेक कार्यकर्ताओं द्वारा यह संग्रहित सामग्री शहर की अनेक गौशालाओं, पशु आश्रयगृह, खुले जंगल आदि स्थानों पर वितरित की जाएगी। इस मौके पर संघ के अध्यक्ष धनपत राज बोहरा, मंत्री अभय कुमार बांढिया ने संग्रह स्थल पर पहुंच कर युवक संघ की सेवा भावना की अनुमोदना की।



कारवान स्मैशर्स टीम ने जीता ने 'केपीबीएल-4 बाबूलाल कोटरिया कप'

दक्षिण भारत राष्ट्रमत
dakshinbharat.com

बेंगलूरु। शहर के कांठा प्रांत जैन ट्रस्ट द्वारा आयोजित 'केपीबीएल-4 बाबूलाल कोटरिया कप' बैडमिंटन प्रतियोगिता में प्यारालाल ट्यरावत के स्वामित्व वाली कारवान स्मैशर्स टीम ने एक कड़े संघोर्ध्व में महेंद्र कटारिया के स्वामित्व वाली सोवन स्मैशर्स टीम को हराकर कप अपने नाम किया। बेंगलूरु के वसंतनगर स्थित केबीए में आयोजित इस प्रतियोगिता के लीग, सेमी व फाइनल के 217 मैच के पश्चात विजेता का फैसला हुआ। प्रतियोगिता में आठ टीमों के चयनित

184 पुरुष व महिला खिलाड़ियों ने भाग लिया। प्रतियोगिता संयोजक रमेश गुगुलिया, सह संयोजकों अभित कोठारी, शेखर चाणोदिया व विमल गांधी व उनकी टीम ने व्यवस्था संभाली। रविवार को उद्घाटन सत्र में प्रायोजकों ने कहा कि इस तरह के आयोजन से खिलाड़ियों में आपसी जुड़ाव, खेल कौशल व फिट जीवन शैली के दूरगामी परिणाम मिलेंगे। ट्रस्ट के महामंत्री सिद्धार्थ बोहरा ने बताया कि उद्घाटन समारोह में ट्रस्ट द्वारा आने वाले समय में महिलाओं के लिए आयोजित होने वाली बैडमिंटन प्रतियोगिता 'सिमल कोठारी कप' के बैनर का लांच

उत्समचंद कोठारी, शांतिनाथ सुराणा व प्रकाश भलगत एवं क्रिकेट प्रतियोगिता 'मोतीलाल मुणोत कप' के बैनर का लांच महेंद्र-हंसराज मुणोत द्वारा किया गया।

करुणा के बिना कानून अत्याचार बन जाता है : सूर्यकांत

पणजी/भाषा। प्रधान न्यायाधीश सूर्यकांत ने रविवार को कहा कि करुणा के बिना कानून अत्याचार बन जाता है और कानून के बिना करुणा अराजकता का कारण बनती है। नशीले पदार्थों के दुरुपयोग पर गोवा राज्य अधिक सेवा प्राधिकरण के 30 दिन के विशेष जागरूकता अभियान के समापन समारोह को संबोधित करते हुए प्रधान न्यायाधीश ने कहा कि यह समझना चाहिए कि मादक पदार्थों का दुरुपयोग केवल आपराधिक समस्या नहीं है, बल्कि सामाजिक,

मनोवैज्ञानिक एवं चिकित्सकीय समस्या भी है, जिससे निपटने के लिए प्रतिशोधाल्मक बयानबाजी नहीं, बल्कि परामर्शपूर्ण कार्रवाई की जरूरत है। उन्होंने कहा कि नशीले पदार्थों के दुरुपयोग पर महीने भर चला यह अभियान इस भावना को स्पष्ट रूप से दर्शाने में सफल रहा है। प्रधान न्यायाधीश ने कहा, मैं विधि व्यवस्था और सामाजिक परिवर्तन के बीच महत्वपूर्ण अंतर्संबंध पर भी बात करना चाहूंगा। पिछले चार दशक में मैंने न्याय देने के हमारे तंत्र के विकास को देखा है।



बनूर में डॉ. अंबरीश की कास्य प्रतिमा का हुआ अनावरण

दक्षिण भारत राष्ट्रमत
dakshinbharat.com

मैसूरु। जिले के बनूर कस्बे में नगरपालिका तथा एमएलहुंडी मठ के पीठाधीश गवरीशंकर स्वामीजी के साभिध्य में दिवंगत

कन्नड़ फिल्म अभिनेता तथा पूर्व सांसद डॉ. अंबरीश की कास्य प्रतिमा का अनावरण किया गया। महेंद्रसिंह राजपुरोहित ने बताया कि महापुरुष की मूर्ति का अनावरण देश-समाज के लिए उनके महान कार्यों को याद करने, नई पीढ़ी को प्रेरित करने

और उनकी स्मृति को जीवंत रखने के लिए किया गया है। इस मौके पर पूर्व सांसद सुमलता अंबरीश, कन्नड़ फिल्म अभिनेता अभिषेक अंबरीश, विनोद प्रभाकर, हास्य कलाकार चिक्का सहित अनेक प्रशंसक व स्थानीय लोग उपस्थित थे।

उड़िया गायक अभिजीत मजूमदार का निधन

भुवनेश्वर/भाषा। मशहूर उड़िया संगीतकार और गायक अभिजीत मजूमदार का रविवार को एएस भुवनेश्वर में इलाज के दौरान निधन हो गया। अस्पताल के अधिकारियों ने यह जानकारी दी। वह 54 वर्ष के थे।

मजूमदार को पिछले वर्ष चार सितंबर को उख रक्तचाप, हाइपोथायरॉयडिज्म और लिवर की पुरानी बीमारी के कारण अस्पताल में भर्ती कराया गया था।

अखिल भारतीय आयुर्विज्ञान संस्थान (एएस) भुवनेश्वर द्वारा जारी बयान के अनुसार, आईसीयू में लंबे समय तक इलाज के बाद 10 नवंबर को उन्हें उपचार के लिए मेडिसिन वाइड में स्थानांतरित किया गया था।

इसने बताया कि 23 जनवरी को उन्हें अचानक बुखार (संक्रमण) हो गया, जिसका मानक प्रोटोकॉल के तहत इलाज किया गया, लेकिन उनकी हालत में सुधार नहीं हुआ

और उनकी ऐसी गंभीर सेप्टिक अवस्था हो गई जिसमें तमाम इलाज और दवाओं के बावजूद मरीज की हालत में सुधार नहीं होता। अस्पताल के बुलेटिन में कहा गया उड़िया गायक को आज सुबह 7.43 बजे दिल का दौरा पड़ा, जिसके बाद एसीएलएस (एडवॉरड कार्डियोवर्कुलर लाइफ सपोर्ट) प्रोटोकॉल के अनुसार सीपीआर शुरू किया गया।

केरल: सोनाक्षी सिन्हा और पेटा इंडिया ने पल्लीपुरम श्रीकृष्ण मंदिर को भेंट की हाथी की प्रतिकृति

दक्षिण भारत राष्ट्रमत
dakshinbharat.com

त्रिशूर (केरल)/भाषा। बॉलीवुड अभिनेत्री सोनाक्षी सिन्हा और 'पेटा इंडिया' ने प्रसिद्ध पल्लीपुरम श्रीकृष्ण मंदिर को एक यांत्रिक हाथी भेंट किया है, जिसका अनावरण रविवार को किया गया। पशु कल्याण के क्षेत्र में काम करने वाले संगठन 'पेटा इंडिया' ने एक बयान में कहा कि तीन मीटर ऊंचे और 500 किलोग्राम वजन की इस यांत्रिक हाथी को पल्लीपुरम उन्नीकृष्ण नाम दिया है और। इसे मंदिर को दान में दिया गया, क्योंकि मंदिर ने हाथियों को कभी नहीं रखने या किराए पर लेने का निर्णय लिया था। उसने बयान में कहा, 2024 तक, मंदिर वार्षिक पूरुम उत्सव के लिए तीन से पांच हाथियों का उपयोग करता था। लेकिन, पशु कल्याण और भक्तों की सुरक्षा को प्राथमिकता देते हुए एक महत्वपूर्ण बदलाव के तहत, मंदिर ने पूरुम उत्सव के दौरान एक यांत्रिक हाथी - इरिजडापिल्ली रमन - को शामिल किया। अब यह हाथियों का उपयोग नहीं करना चाहता। उसने कहा कि यांत्रिक हाथी का उपयोग मंदिर द्वारा समारोहों में किया जाएगा और इसका उद्घाटन 'मेलम' प्रदर्शन के साथ किया गया।

यह 'पेटा इंडिया' द्वारा मंदिरों को दान किया गया 19वां यांत्रिक हाथी है और केरल में यह 10वां है। पेटा ने कहा, एक यांत्रिक हाथी असली हाथी की तरह दिखता है, महसूस होता है और काम करता है। यह अपना सिर हिला सकता है, अपने कान और आंखें हिला सकता है, अपनी पूंछ हिला सकता है, अपना सिर उठा सकता है और यहां तक कि पानी भी छिड़क सकता है। इस पर चढ़ा जा सकता है और इसकी पीठ पर सीट लगाई जा सकती है। यह बिजली के स्रोत में प्लग लगाकर आसानी से संचालित होता है और इसे अनुष्ठानों और जुलूसों के लिए पहिए वाले आधार पर ले जाया जा सकता है। सोनाक्षी ने इसी बयान में कहा है कि ईश्वर की हर रचना सम्मान की हकदार है और मंदिर में यांत्रिक हाथी के आने से हाथियों को आज्ञा दी दलाने में मदद मिलेगी। उन्होंने कहा, पल्लीपुरम उन्नीकृष्ण इस बात का एक सुंदर उदाहरण है कि कैसे परंपरा और प्रौद्योगिकी भले के लिए एक साथ आ सकती हैं। मंदिर के तंत्री (प्रधान पुजारी) अभिमंगलम नारायणन नंबूदरी ने कहा कि जब दो साल पहले एक यांत्रिक हाथी का इस्तेमाल किया गया था, तो भक्तों ने इसे बहुत पसंद किया था और उत्सव भी सुरक्षित रूप से आयोजित किए गए थे।